

# حدود آرڈیننس ۱۹۷۹ء

## ایک جائزہ

خالد نذری، ایل ایل ایم شریعہ

حالیہ دنوں میں عورتوں کے خلاف جرائم بالخصوص زنا بالجبر کے واقعات میں غیر معنوی اضافہ ہوا ہے۔ حالات کی یہ سُکنی اس بات کا تقاضا کرتی ہے کہ ہم ایک نظر ان قوانین پر ڈالیں جن کا مقصد عورتوں کے خلاف جرائم کا تدارک اور ان جرائم کے مرتكب افراد کو سزا دینا ہے۔

معاشرے میں کسی بھی قانون کے نفاذ کا بنیادی مقصد کچھ نتائج کا حصول ہے۔ اور اگر کوئی قانون مطلوبہ نتائج کے حصول میں ناکام ثابت ہو تو قانون سازی کے ذمہ دار ادارے پر لازم ہو جاتا ہے کہ وہ اس قانون پر نظر ثانی کر کے اس میں موجود سقم کو ذور کرے۔

اس پس منظر کو سامنے رکھتے ہوئے اگر ہم حد زنا آرڈیننس ۱۹۷۹ء کا تجزیہ کریں تو ہم پر مکشف ہو گا کہ اس قانون میں زنا بالرضا اور زنا بالجبر دونوں جرائم کو ایک ہی ترازو میں تولا گیا ہے۔ جو معیار شہادت شریعت میں زنا کے جرم کے لئے مقرر ہے اس قانون میں وہی معیار شہادت زنا بالجبر کے لئے رکھا گیا ہے اور کیفیت فعل کا پیمانہ بھی دونوں کے لئے ایک ہی ہے، جبکہ درحقیقت زنا بالرضا اور زنا بالجبر دو مختلف جرائم ہیں۔ دونوں کے اس اختلاف کو نہ سمجھنے کا یہ نتیجہ ہے کہ اس قانون کے نفاذ کے بعد عورتوں کے خلاف جرائم میں کمی کی بجائے زیادتی واقع ہوئی ہے۔

زنا بالرضا اور زنا بالجبر میں دو بنیادی فرق ہیں:

۱) پہلا یہ کہ زنا بالرضا غالباً حق اللہ کی خلاف ورزی ہوتی ہے، جبکہ زنا بالجبر میں حق

اللہ کے ساتھ ساتھ حق العبد بھی مجروح ہوتا ہے۔

(۲) دوسرا یہ کہ زنا بالرضا، جیسا کہ لفظ سے ظاہر ہے، ایک رضامندی کا فعل ہے، جبکہ زنا بالجبر کی صورت میں ایک مجرم عورت کی ذات، عزت اور شرف پر براہ راست حملہ کرتا ہے۔

یہ تو تھانیادی فرق۔ اب خالص قانونی طور پر غور کریں تو شریعت اسلامی میں زنا بالرضا سے متعلق خصوصی معیار شہادت اور کیفیت فعل کا سخت معیار دونوں جرائم میں واضح تفریق پیدا کرتے ہیں۔ درج ذیل سطور میں ان نکات کا احاطہ کیا گیا ہے جو ان دونوں جرائم کی امتیازی خصوصیات کی نشاندہی کرتے ہیں۔

(۱) اللہ تعالیٰ رحمان و رحیم ہے۔ اس نے اپنے حق کی خلاف ورزی پر زیادہ سے زیادہ معافی اور پردہ پوشی روکھی ہے۔

(۲) زنا بالرضا میں چار گواہ ہی نہیں بلکہ ان میں سے ہر ایک الزام لگانے والا بھی ہے، الہذا یہ نہایت نازک ذمہ داری ہے۔ اگر یہ الزام ثابت نہ ہو تو اس پر قذف کی سزا لا گو ہوگی۔ عام گواہی کے معیار سے زیادہ تعداد مقرر کرنے کا ایک مقصد یہ بھی ہے کہ لوگ خواہ مخواہ ایک دوسرے کے خلاف الزام نہ لگاتے پھریں۔

(۳) زنا بالرضا میں شریعت کا مقصود پردہ پوشی اور اخفاء کا ہے تاکہ لوگ ایک دوسرے کی نوہ میں نہ لگے رہیں۔ گواہوں کی تعداد میں اضافہ کا بھی یہی مقصد ہے تاکہ لوگوں کی نجی زندگی کی حفاظت کی جائے۔

(۴) حد زنا کی صورت میں فقهاء و اقتصادی شہادت کا کوئی کردار تسلیم نہیں کرتے اور یہ چیز شریعت اسلامیہ کے اس جرم کے بارے میں عمومی رویہ کے عین مطابق ہے، یعنی جرم کے ثبوت میں سخت معیار اپنانے گئے ہیں تاکہ لوگ ایک دوسرے پر خواہ مخواہ الزام تراشی سے باز رہیں۔

اب تک کی بحث سے یہ بات ثابت ہوتی ہے کہ زنا بالرضا کی صورت میں شریعت اسلامیہ کا عمومی رویہ اخفا، پردہ پوشی اور جرم کی عدم تشبیر کا ہے۔ اس کا ثبوت اس

جرم کے لئے مقرر کئے گئے خصوصی معیارات ہیں۔

اب سوال پیدا ہوتا ہے کہ کیا زنا بالجبر کا جرم جس نے ایک عورت کی عزت کو پوری زندگی کے لئے خاک میں ملا دیا ہوا ہے بھی ان سب رعایتوں اور سہولتوں کا سبق ہے؟ یقیناً نہیں۔ دراصل ارتکاب فعل میں تشدد کا عنصر شامل ہونے کے بعد جرم کی نوعیت کلیتاً بدلتی ہے۔ ارتکاب فعل کے لئے جرود طاقت اور ذراائع تحویف کے استعمال کے بعد یہ جرم حق اللہ کے علاوہ حق العباد کی حدود میں داخل ہو جاتا ہے، لہذا وہ تمام قانونی رعایتوں اور سہولتوں جو کہ خالق کائنات نے خالص اپنے حق کی خلاف ورزی پر ایک جرم کو اپنے رحمان و رحیم ہونے کے ثبوت میں عطا کیں جرم کے حق العباد کی حدود میں داخل ہونے کے بعد وہ جرم ان تمام رعایتوں سے محروم ہو جائے گا۔

### زنابالجبر

زنابالجبر دراصل دو جرائم کا مجموعہ ہے: (۱) زنا اور (۲) ارتکاب زنا کے لئے جرود طاقت کا استعمال۔ اگر ہم قرآن حکیم کا بغور مطالعہ کریں تو ہم پر عیاں ہو گا کہ کسی بھی جرم میں جب تشدد و جرم کا عنصر شامل ہو جائے تو قرآن مجید اسے ایک جرم ہی نہیں گردانتا بلکہ اس کا شمار فسادی الارض یعنی دہشت گردی کے زمرے میں کرتا ہے۔ جیسا کہ سرقہ (چوری) کے جرم میں جرم شامل ہو جائے تو وہ عام سرقہ کا جرم نہیں رہتا بلکہ سرقہ بالجبر بن جاتا ہے جو کہ فقهاء کے نزدیک بالاتفاق حرابة شمار ہوتا ہے۔ نہ صرف یہ کہ جرم کی نوعیت بدلتی ہے بلکہ جرم کے اثبات کے معیارات بدلتی ہیں۔ اس کے معیار اثبات میں زمی اور سزا میں سختی آتی چلی جاتی ہے۔ سرقہ ہی کی مثال میں جب ایک عام سرقہ کا جرم سرقہ بالجبر میں بدلتا ہے تو اس کی سزا سخت اور زیادہ ہوتی ہے۔ یعنی ایک ہاتھ کے ساتھ ایک پاؤں بھی کاشنا اور یہ سزا سزا میں موت بھی ہو سکتی ہے۔ اس کے ساتھ ساتھ اس کے معیار اثبات میں بھی زمی آ جاتی ہے۔ عام سرقہ کے لئے مال کا نصاب مقرر ہے، یعنی چوری کئے گئے مال کی حد مقرر ہے۔ اگر مال کی مقدار اس سے کم ہو گئی تو اس پر حد سرقہ جاری نہیں ہوگی؛ جبکہ سرقہ بالجبر کی صورت میں امام مالک اور امام

شافعی رحمہما اللہ کے نزدیک نصاب کی قید ختم ہو جائے گی۔ (التشریع الجنائی الاسلامی)۔ اکثر عبد القادر عودہ، ج ۲، ص ۲۳۹) دوسرے الفاظ میں اب مالی ماحوذ کی مقداری حیثیت ثانوی ہو گئی؛ اب جو بات اہم ہے وہ یہ ہے کہ اخذ مال کے لئے جرود طاقت کا استعمال کیا گیا۔ اسی قاعدہ اور اصول کو پیش نظر رکھتے ہوئے فقہاء نے زنا بالجبر کو عام حد زنا کی بجائے حد حرابہ میں شمار کیا ہے اور اس کی سزا کا استنباط بھی اسی آیت کریمہ سے کیا ہے جس سے سرقہ بالجبر کا استنباط کیا ہے۔ ارشاد باری تعالیٰ ہے:

﴿إِنَّمَا جَزَأُ الَّذِينَ يُحَارِبُونَ اللَّهَ وَرَسُولَهُ وَيَسْعُونَ فِي الْأَرْضِ فَسَادًا أَنْ يُقْتَلُوا أَوْ يُصْلَبُوا أَوْ تُقْطَعَ أَيْدِيهِمْ وَأَرْجُلُهُمْ مِنْ خَلَافٍ أَوْ يُنْفَوْا مِنَ الْأَرْضِ ۖ ذَلِكَ لِهُمْ حِرْزٌ فِي الدُّنْيَا وَلَهُمْ فِي الْآخِرَةِ عِذَابٌ عَظِيمٌ﴾ (المائدۃ: ۳۳)

”ان لوگوں کی سزا جو اللہ اور اس کے رسول سے جنگ کرتے ہیں اور ملک میں فساد برپا کرنے میں سرگرم ہیں، بس یہ ہے کہ عبرت ناک طور پر قتل کئے جائیں یا سولی پر لٹکا دیئے جائیں یا ان کے ہاتھ اور پاؤں مختلف سوتوں سے کاٹ ڈالے جائیں یا وہ جلاوطن کر دیئے جائیں۔ یہ ذلت و رسولی تو ان کے لئے دنیا میں ہے اور آخرت میں ان کے لئے بہت بڑی سزا ہے۔“

مذکورہ بالآخر آیت کریمہ کے الفاظ پر غور کریں تو ہمیں معلوم ہو گا کہ اس میں کہیں سرقہ بالجبر کا ذکر نہیں۔ اس کے باوجود فقہاء بالاتفاق سرقہ بالجبر کو حد حرابہ میں شمار کرتے ہوئے اس کی سزا کا استنباط اسی آیت کریمہ سے کرتے ہیں، کیونکہ اس میں اخذ المال علی سیمیل المغالبة ہے، یعنی مال کے حصول کے لئے طاقت و تشدد کا راستہ اختیار کیا گیا ہے۔ زنا بالجبر کو حد حرابہ میں شمار کرنے کے لئے اس اصول کے علاوہ قرآن مجید ہی کی ایک دوسری آیت کریمہ میں شہادت موجود ہے، جس میں نسل کے خلاف جرائم کو فساد فی الارض کہا گیا ہے۔ چنانچہ فرمایا:

﴿وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهَلِّكَ الْخَرْبَ وَالنَّسْلُ ۖ وَاللَّهُ لَا يُحِبُّ الْفَسَادَ﴾ (آل بقرہ: ۲۰۵)

”اور جب وہ تمہارے پاس سے جاتا ہے تو اس کی ساری بھاگ دوز زمین میں فساد برپا کرنے اور بھیتی اور نسل کو تباہ کرنے کے لئے ہوتی ہے اور اللہ فساد کو پسند نہیں کرتا۔“

فی الحقيقة زنا بالجبر نسل کو ہلاک کرنے کی بدترین صورت ہے، کیونکہ نسل کی بر بادی ہی اصل میں نسل کی ہلاکت ہے۔ جیسا کہ بیسویں صدی کے اس مہذب دور میں ہم نے دیکھا کہ بوشیا میں سر بیانی افواج نے مسلمانوں کی نسل بر باد کرنے کے لئے زنا بالجبر کو اجتماعی طور پر اختیار کیا۔ سورۃ المائدۃ کی آیت حرابہ اور سورۃ البقرۃ میں فساد فی الارض کی تشریع اور وضاحت اس بات کو ثابت کرتی ہیں کہ زنا بالجبر عام حد زنا کا معاملہ نہیں بلکہ حد حرابہ کا معاملہ ہے اور کتب فقہ کے درج ذیل اقتباسات سے یہ بات واضح طور پر ثابت ہوتی ہے کہ زنا بالجبر عام زنا کا معاملہ نہیں بلکہ فقهاء نے زنا بالجبر اور انہا کی فرج کو حد حرابہ میں شامل کیا ہے۔

عبد الرحمن الجزیری اپنی مشہور کتاب ”كتاب الفقه على مذاهب الاربعه“ میں فرماتے ہیں:

”مالكیہ کے نزدیک محارب راستہ روکنے والا ہے خواہ اس کا مقصد مال حاصل کرنا ہے، ہو۔ یا یہ کہ وہ اخذ مال محروم کا ارادہ کرے کسی مسلمان ذمی یا معاهدے نے اگر چہ وہ نصاب کو نہ پہنچایا یا کہ اس کا مقصد عزت کو بر باد کرنا ہو اس حال میں کہ کوئی فریاد سننے والا نہ ہو۔“

مزید لکھتے ہیں:

”مالكیہ کہتے ہیں سرقہ بالجبر میں مقدار نصاب شرط نہیں بلکہ ان پر حد جاری کی جائے گی خواہ انہوں نے نصاب سے کم مال حاصل کیا ہو۔ یہ اس لئے کہ محاربہ اخذ مال کے ساتھ مل گیا ہے۔ یہ ان پر تغليظ بے قطع طریق کی جہت سے نصاب سے نہیں۔“ (كتاب الحدود، ص ۳۱۲)

امام احمد بن علی بن حجر العسقلانی اپنی شہرہ آفاق کتاب فتح الباری میں فرماتے ہیں:

”حد زنا کو محاربین کے ساتھ ملایا، کیونکہ اس کی بعض صورتوں میں قتل ممکن ہے۔“ (كتاب الحدود، ص ۱۰۹)

مزید فرماتے ہیں:

”مالک، شافعی اور کوفین کے نزدیک محارب میں ہر قسم کے فساد پھیلانے والے اور قطع طریق کرنے والے شامل ہیں۔“ (کتاب الحدود ص ۱۱۰)

علامہ ابن حزم محارب کی درج ذیل تشریح فرماتے ہیں:

من شهر السلاح فهو محارب

”جس نے ہتھیار چلایا وہ محارب ہے۔“

ابن عباس رضی اللہ عنہما سے روایت ہے:

اذ تصور عليهم في بيوتهم بالسلاح قطعت يده ورجله

”جب کوئی کسی کے گھر میں محلہ کرے ہتھیار کے ذریعے تو اس کا ایک ہاتھ اور پاؤں کاٹا جائے گا۔“

عن الحسن قال : اذا طرقك اللص بالليل فهو محارب

”یعنی چور اگر رات کو دروازہ ٹھکھتا کر زیر و تی اندر داخل ہونے کی کوشش کرے تو وہ محارب ہے۔

عن قتادة : اذا دخل عليك ومعه حديدة فهو محارب، بهذا يأخذ

الشافعی (المحلی بالآثار ۲۷۴، ۲۷۵)

”اگر کوئی تمہارے پاس غلط نیت سے ہتھیار بند ہو کر آئے تو وہ محارب ہے۔  
امام شافعی کا بھی یہی قول ہے۔“

مزید فرماتے ہیں:

مخيف السبيل المفسد فيها هو المحارب المذكور في الآية بلاشك

”راتے میں خوف وہ راس پھیلانے والا اور فساد برپا کرنے والا بلاشك و شبہ  
محارب ہے جس کا ذکر آئیہ کریمہ میں ہے۔“

ابن زیبر سے روایت ہے:

((منْ رَفَعَ السِّلَاحُ ثُمَّ وَضَعَهُ فَذَمَّهُ هَذَا))

”جس نے ہتھیار اٹھایا اور پھر اس کو استعمال کیا (تاجز) تو اس کا خون حلال ہے۔“

”یعنی اس حالت میں اس کو کوئی مارڈا لے تو اس پر کوئی جرم عائد نہیں ہو گا۔ نبی ﷺ

نے فرمایا:

((مَنْ حَمَلَ عَلَيْنَا السَّلَاحَ فَلَيْسَ مَنًا)) (متفق عليه)

”جس نے ہم پر تھیار کے ساتھ چڑھائی کی وہ ہم میں سے نہیں۔“

یعنی جو شخص ناجائز طور پر مسلمانوں پر حملہ آور ہوتا ہے وہ ملت اسلامیہ کا حصہ نہیں رہتا۔

علامہ ابن حزم مذکورہ بالا احادیث کے حوالوں کے بعد نہایت خوبصورت اور

واضح الفاظ میں مغارب کی تعریف بیان فرماتے ہیں:

كُلُّ مَنْ حَارَبَ الْمَارِ وَالْخَافِ السَّبِيلَ بِقَتْلِ نَفْسٍ أَوْ اخْذَ مَالٍ أَوْ

لِجَرَاهَةٍ أَوْ لِإِنْتِهَاكِ فَرْجٌ فَهُوَ مُحَارِبٌ عَلَيْهِ وَعَلَيْهِمْ كَثُرُوا وَاقْلُوا

حُكْمُ الْمُحَارِبِينَ الْمَنْصُوصُ فِي الْآيَةِ لَا إِنَّ اللَّهَ تَعَالَى لَمْ يَخْصُ شَيْئًا مِنْ

هَذِهِ الْوِجْوهِ إِذْ عَاهَدَ إِلَيْنَا بِحُكْمِ الْمُحَارِبِينَ

”ہر کوئی جو گزرنے والے سے (بلا اشتغال) لڑئے راستے میں خوف و دہشت

پھیلائے قتل و غارت سے اخذ مال سے زخم لگانے سے یا زنا کاری کے ذریعے

خواتین کی عزت پامال کر کے تو وہ مغارب ہے۔ وہ کم ہوں یا زیادہ سب پر

آئیت کریمہ میں مغاربین سے متعلق منصوص حکم لا گو ہو گا۔ کیونکہ اللہ تعالیٰ نے

حراب کو کسی ایک خاص جرم کی نوعیت کے ساتھ خاص نہیں کیا، بلکہ مغاربین سے

متعلق حکم الہی میں جرائم کی جملہ انواع شامل ہیں۔“

محولہ بالا سورۃ المائدۃ اور البقرۃ میں وارد احکامات الہیہ اور فقہاء کرام کی اس بارے میں تصریحات سے یہ بات پوری طرح واضح ہو جاتی ہے کہ زنا بال مجرم کا معاملہ عامم حد زنا کا معاملہ نہیں بلکہ اس کا شمار حد حرابہ میں ہو گا۔

وفاقی شرعی عدالت پہلے ہی اپنے ایک فیصلے میں اس اصول کو تسلیم کر چکی ہے۔

(PLD 1989 FSC134) ضرورت اس امر کی ہے کہ مذکورہ بالا گزارشات کی

روشنی میں متعلقہ قانون میں مناسب ترمیم کی جائے تاکہ عورتوں کے خلاف جاری

پر تشدد جرائم کا مدارک ہو سکے۔ اب بلا تاخیر اس بارے میں مناسب اقدام کرنا

چاہئے۔ اس معاملے میں پہلے ہی بہت دیر ہو چکی ہے اب زیادہ دیر مناسب نہیں۔